

28 ta' Gunju, 1957

Imħallfin:—

Is-S.T.O. Sir L. A. Camilleri, Kt., LL.D., President:

Onor. Dr. A.J. Montanoro Gauci, C.B.E., K.M., LL.D.;

Onor. Dr. W. Harding, K.M., B.Litt., LL.D.

Nobbli Alexander Apap Bologna versus Mario Blackman et.

**Lokazzjoni — Board tal-Kera — Divjet tas-Sullokazzjoni —  
 Hanut — Art. 1703 (1) tal-Kodiċi Civili — Art. 4 u 10 (a)  
 tal-Kap. 109.**

*Id-dritt tal-lokatur li jadixxi l-Board tal-Kera biex jottjeni l-permess li fir-  
 lokazzjoni tal-fond jimponi kondizzjonijiet godda ma jstgħax, u ma  
 għandux, jiġi ostakolat mir-rapporti eventwali li waqt il-lokazzjoni  
 jiġu kreotti bejn l-inkwilin u subinkwilin tiegħu, li fihom ma jkunx hekk  
 par i s-sid jew il-lokatur; u għalhekk il-lokatur għandu dritt jillob u  
 permess tal-Board biex fil-lokazzjoni l-għada tal-fond jimponi lill-in-  
 kwilin id-divjet tas-sullokazzjoni; liemu dritt ma jiddependix mill-pro-  
 fit tal-inkwilin jirrikava mill-ispekulazzjonijiet li jagħmel  
 fil-kors tal-lokazzjoni; salve li fl-eżami jekk għandhiex tiġi mill-qiegħ  
 tal-inkwilin l-imsemmi ta'ha, jien meħudin in konsiderazzjoni ċ-ċirkus-  
 tanzi kollha.*

*Il-liġi ordinarja tippermetti lill-lokatur li jivvjeta s-sullokazzjoni; u l-liġi  
 speċjali tal-kera tkomra b'disfavur lis-sullokazzjonijiet magħmula minn  
 għajr il-kunsens espress tas-sid; u mill-parti l-oħra huwa leġittimu l-  
 interess tas-sid li ma jhallix lil hadd lehor jispjuka u jagħmel profitt  
 minn fuq hejġu. billi dak il-profitt għandu jmiss lillu bhala proprje-  
 tarju tal-fond.*

*Is-sottomissjoni tal-inkwilin dwar id-dritt eventwali tas-subinkwilin li jh-  
 qat fil-fond wara l-għetug tas-sullokazzjoni għax il-fond huwa hanut  
 u protejt bhala tali mill-liġi tal-kera, ma tistax kontra t-talbs tas-  
 sid għall-permess biex jimponi l-imsemmi divjet; għaliex, jekk il-fond  
 huwa hanut, u s-sullokazzjoni kienet mhux tal-"bare premises", im-  
 ma ta' "business concern", hiġa applikabbli l-liġi ordinarja; u mbgħad,  
 sottomissjoni simili ma hemmx lokha fil-konfront tal-lokatur, li għan-  
 du favur tiegħu l-massima "soluto jure dantis solvitur et jus acci-  
 pientis".*

*B'applikazzjoni ta' dawn il-prinċipji, fil-każ preżenti l-Qorti laqgħet it-talba tas-sid ta' hanut li kien mikri, u li kien sullokat mill-inkwilin, biex jimponi lill-inkwilin id-divjet tas-sullokazzjoni ta' dak il-hanut fir-rilokazzjoni tal-istess hanut; liema divjet kellu jibda jsehh mit-terminazzjoni tas-sullokazzjoni.*

Il-Qorti — Rat id-deċiżjoni minnha mogħtija fis-27 ta' Mejju 1957, fejn jinsabu migjuba t-talba tar-rikorrent, irrisposta tal-intimati, u s-sentenza mogħtija mill-Board li jirregola l-Kera fis-26 ta' Jannar 1957, bil-motivi għaliha premessi, u li biha giet respinta l-eċċezzjoni tal-inappellabilità ta' dik is-sentenza, bl-ispejjeż kontra l-appellati;

**Ikkunsidrat;**

Illi fil-meritu dan l-appell jinsab limitat għal dik il-parti tas-sentenza appellata li biha giet respinta t-talba għall-impożizzjoni tal-kondizzjoni tad-divjet tas-sullokazzjoni jew ċessjoni tal-inkwilinat. F'dik is-sentenza l-Board irritjena li t-talba fuq indikata hija prematura, billi għadu ma wasalx biex jiskadi l-perijodu li għaliegħ jinsab sullokat il-fond lis-subinkwilin attwali. B'hekk, kif ritenut minn din il-Qorti bl-imsemmija sentenza tas-27 ta' Mejju 1957, il-Board qata' punt ta' liġi, u ma jistgħax jingħad li dak il-punt gie korrettament maqtugħ. Infatti, apparti li, kif jidher mir-rikors quddiem il-Board, it-talba in kwistjoni giet magħmula biex tkopri l-perijodu posterjuri għal dak tas-sublokazzjoni "in corso", li tiskadi fit-30 ta' April 1961, id-dritt tal-appellant li jadixxi l-Board li jirregola l-Kera biex jottjeni l-permess li fir-rilokazzjoni tal-fond jimponi kondizzjonijiet godda (art. 4 Kap. 109) ma jistgħax, u ma għandux, jiġi ostakolat mir-rapporti eventwali li waqt il-lokazzjoni jiġu kreati bejn l-inkwilin u s-subinkwilin tiegħu, u li fihom ma jkunx ha parti s-sid jew il-lokatur;

**Ikkunsidrat;**

Illi skond l-imsemmi art. 4 tal-Kap. 109, l-appellant kellu d-dritt li jirrikorri lill-Board għall-permess "to impose new conditions for the renewal of the tenancy"; u għalhekk huwa seta' jitlob, kif għamel, li fil-lokazzjoni l-għdida tal-hanut imsemmi fir-rikors ikun hemm dak id-divjet tas-sullokazzjoni. Dak id-dritt tiegħu, li javanza dik it-

talba, ma jiddependix mill-profitt jew telf rikavati mill-ispekulazzjonijiet tal-inkwilin fil-kors tal-lokazzjoni; salv li fl-eżami jekk ghandhiex tiġi milqugha jew le l-imsemmija talba jiġu mehudin in konsiderazzjoni ċ-ċirkustanzi kollha;

.. Ikkunsidrat;

Illi l-ħanut in kwistjoni ġie mikri lill-appellati fis-27 ta' Marzu 1949 (fol. 4) b'dawn il-kondizzjonijiet: — (a) Bil-kera ta' £25 fis-sena; (b) bil-fakoltà li l-inkwilini jistgħu jċeduh kull meta jridu, basta bil-kunsens miktub tas-sid; (ċ) li x-xoghlijiet strutturali li l-inkwilini kellhom ħsieb jagħmlu, fil-każ li jkunu jridu jagħmluhom, kellhom isiru taħt id-direzzjoni ta' perit sugġerit mis-sid; (d) u li kwalunkwe benefikat li talvolta jsir kellu jibqa' favur il-post, mingħajr kumpens;

Qabel ma ħadu l-ħanut, l-appellati ħallsu £1000 rigal lill-inkwilin preċedenti, u £300 lill-appellant biex irrikonnoxxihom u krijulhom. Malli krewh, huma ssublokawh għal sentejn lil "Spartans Football Club" bin-nofs lira (10s.) kulljum, u għalhekk daħħlu b'kollox £365. Fl-ewwel ta' Mejju 1951 (fol. 8), l-appellati krew dak il-fond lil Edgar Eminyan bil-kera ta' 13s. kuljum għal hames snin di fermo u hames snin di rispetto; il-kera kompleksiv li l-appellati daħħlu u għad iridu jdaħħlu għal dan il-perijodu huwa ta' £2375 ċirka. Għalhekk, mill-bidu tal-lokazzjoni (27 ta' Marzu 1949) sakemm tispiċċa s-sublokazzjoni lil Eminyan (30 ta' April 1961) l-appellati jkunu daħħlu tal-kera l-ammont kompleksiv ta' £2740. Biex jagħmlu dik l-ispekulazzjoni l-appellati nefqu, barra mill-£1000 u t-£300 fuq imsemmijin, fl-armatura u f'benefikati oħra fil-ħanut, ammont li l-appellat Anthony Blackman jikkalkola ta' madwar £1000, mingħajr ma qagħad jgħati ebda dettalji; u sal-aħħar tas-sullokazzjoni (30 ta' April 1961), ikunu ħallsu tal-kera lill-appellant l-ammont kompleksiv ta' £418, kalkulata f'dan il-kera ż-żieda ordinata bl-imsemmija sentenza tal-Board tas-26 ta' Jannar 1957;

.. Mill-premess jidher li l-appellati, mill-ispekulazzjonijiet minnhom magħmula, jibqgħalhom profitt żgħir. Izda ma'

dak il-profitt għandu jitqies ukoll li wara t-terminazzjoni tal-imsemmija sullokazzjoni huma jkunu jistgħu jeżercitaw xi negozju ieħor akkont tagħhom f'dak il-hanut, u jivvan-tagġjaw ruħhom miil-benefikati li għamlu go fiħ;

Ikkunsidrat;

Illi l-ligi (art. 1703 (1) tal-Kodiċi Civili) tippermetti lill-lokatur li jivvjeta s-sullokazzjoni; u l-ligi speċjali tal-kera (art. 10 (a) tal-Ordinanza Nru. XXI tal-1931) ma tħarix b'favur lis-sullokazzjonijiet magħmula mingħajr il-kunsens espress tas-sid, tant li f'dawn il-kazi tagħti lis-sid id-dritt li jiehu lura l-fond fit-terminazzjoni tal-lokazzjoni. Mill-parti l-oħra, huwa legittimu l-interess tas-sid li ma jhallix lil hadd ieħor jispekula u jagħmel profitt minn fuq hwejġu, billi dak il-profitt għandu jmiss lilu bħala proprjetarju tal-fond. Għalhekk, meħudin in konsiderazzjoni ċ-ċirkustanzi kollha, din il-Qorti jidhrilha li t-talba tal-appellant, biex wara t-terminazzjoni tas-sullokazzjoni "in corso" jiġi mpost lill-appellati d-divjet tas-sullokazzjoni, għandha tiġi milqugħa;

Illi, kwantu għall-osservazzjonijiet sottomessi mill-appellati dwar id-dritt eventwali tas-subinkwilin li jibqa' fil-fond wara l-gheluq tas-sullokazzjoni, għaliex dak il-fond huwa protett mill-ligi tal-kera billi "hanut", għandu jiġi rilevat li, skond l-iskrittura eżibita fil-fol. 8 tal-proċess, fis-sullokazzjoni magħmula mill-appellati lil Eminyan ġie kompriż l-avvjament tal-hanut bil-permessi annessi. Milli jidher, dik is-sullokazzjoni ma kienetx tal-"bare premises", iżda ta' "business concern"; u jekk huwa hekk, hija applikabbli l-ligi ordinarja (Vol. XXXV-I-298; Vol. XXXVII-I-430). Barra minn dan, is-sottomissjonijiet fuq imsemmijin huma barra minn lokhom fil-konfront mal-appellant, li għandu favur tiegħu l-massima "soluto jure dantis solvitur et jus accipientis";

Għar-raġunijiet fuq miġjuba;

Tilqa' l-appell fil-kap devolut lil din il-Qorti, u tirrevoka dak il-kap tas-sentenza appellata, billi tilqa' t-talba tal-appellant għall-impożizzjoni tad-divjet tas-sullokazzjoni jew ċessjoni tal-inkwilinat fil-lokazzjoni tal-hanut num-

ru 675 St. Joseph High Street, Hamrun; iżda dak id-divjet għandu jibda jseħħ mit-terminazzjoni tas-sullokazzjoni magħmula mill-appellati lil Edgar Eminyan bl-iskrittura eżibita fil-fol. 8 tal-process;

L-ispejjeż tal-ewwel istanza jibqgħu kif decizi; dawk ta' din l-istanza jithallsu mill-appellati.

U hekk irriformat is-sentenza appellata.

---